

सार्वजनिक वितरण व्यवस्थेअंतर्गत साखर खरेदी करुन जिल्हयातील गोदामांच्या ठिकाणापर्यंत पोहोच करण्यासाठी निविदा प्रक्रिया राबविणेबाबत..

महाराष्ट्र शासन

अन्न, नागरी पुरवठा व ग्राहक संरक्षण विभाग

शासन निर्णय क्रमांक: साखर-२०१३/प्र.क्र.१३१/(ii)/ना.पु.१९,

मादाम कामा मार्ग, हुतात्मा राजगुरु चौक,

मंत्रालय, मुंबई- ४०० ०३२.

तारीख: २ नोव्हेंबर, २०१३.

वाचा :

शासन निर्णय क्रमांक: अन्न, नागरी पुरवठा व ग्राहक संरक्षण विभाग, क्रमांक : साखर २०१३/प्र.क्र.१३१/(i)/ना.पु.१९, दिनांक २ नोव्हेंबर, २०१३.

शासन निर्णय :

सार्वजनिक वितरण व्यवस्थेअंतर्गत राज्यातील दारिद्र्य रेषेखालील लाभार्थ्यांना साखर वितरीत करण्यासाठी खुल्या बाजारातून निविदा प्रक्रिया अवलंबून साखर खरेदी करण्याचा शासनाने शासन निर्णय, अन्न, नागरी पुरवठा व ग्राहक संरक्षण विभाग, क्रमांक : साखर-२०१३/प्र.क्र.१३१/(i)/ना.पु.१९, दिनांक २ नोव्हेंबर, २०१३ अन्वये निर्णय घेतला आहे. त्या निर्णयाच्या अनुषंगाने सार्वजनिक वितरण व्यवस्थेमार्फत वितरित करावयाची साखर एस-३० दर्जाची व चांगल्या प्रतीची (शुभ्र) ५० किलोच्या पॉली प्रापलीन (P.P.) बॅगमध्ये साखर खरेदीसाठी निविदा मागविण्यात याव्यात.

(१) साखर खरेदीसाठी राबविण्याची निविदा प्रक्रिया:-

- (i) सार्वजनिक वितरण व्यवस्थेसाठी साखर खरेदी करुन जिल्हयाच्या गोदामापर्यंत पोहच करण्यासाठी कंत्राट निश्चितीकरीता, जिल्हास्तरावर संबंधित जिल्हाधिकारी व मुंबई-ठाणे शिधावाटप क्षेत्रात मुंबई शहर, मुंबई उपनगर व नियंत्रक शिधावाटप व संचालक नागरी पुरवठा, मुंबई यांचे नियंत्रणाखालील ठाणे शहरी भाग यासाठी नियंत्रक शिधावाटप व संचालक नागरी पुरवठा, मुंबई यांनी खुल्या निविदा मागवाव्यात.
- (ii) खुल्या निविदांसाठी सामान्य प्रशासन विभागाच्या (१) शासन निर्णय क्रमांक मातंस/नस्ती २०१०/प्र.क्र.३४/३९, दिनांक ०६ ऑगस्ट, २०१० व शासन निर्णय क्रमांक मातंस/नस्ती २०१२/प्र.क्र.२७३/३९, दिनांक १९ जानेवारी, २०१३ मध्ये दिलेल्या सुचनानुसार ई-निविदा कार्यप्रणाली राबविण्यात यावी

(iii) संपूर्ण निविदा प्रक्रिया पूर्ण करणे व दर मंजूर झालेल्या निविदाकाराशी विहित कालावधीत करारनामा करण्याची जबाबदारी जिल्हास्तरावर संबंधित जिल्हाधिकारी व मुंबई-ठाणे शिधावाटप क्षेत्रात नियंत्रक शिधावाटप व संचालक नागरी पुरवठा, मुंबई यांची राहिल.

(२) कंत्राट कालावधी :-

- (i) निविदा प्रक्रियेतील ज्या न्यूनतम निविदाकाराचे दर स्वीकारण्यात येतील त्या निविदाकारासोबत सहा महिन्यांच्या कालावधीकरीता साखर पुरवठा करण्यात येईल. निविदा काराशी ज्या दिनांकास करार करण्यात येईल त्या दिनांकास कंत्राटाचा कालावधी सुरु होऊन तो सहा महिन्यासाठी असेल.
- (ii) सदर सहा महिन्यांचा कंत्राट कालावधी संपल्याअगोदर किमान २ महिने आधी नवीन निविदा प्रक्रिया सुरु करावी व कोणत्याही परिस्थितीत पुढील कंत्राट कालावधीची निविदा प्रक्रिया पूर्ण करण्यात यावी.
- (iii) सहा महिन्यांचा कंत्राट कालावधी संपल्यानंतरसुद्धा जर नवीन कंत्राट कालावधी काही अपरिहार्य परिस्थितीमुळे निश्चित करता आला नाही तर, कंत्राटाचा कालावधी २ महिन्यांपर्यंत वाढविण्याचा अधिकार जिल्हास्तरावर संबंधित जिल्हाधिकारी व मुंबई-ठाणे शिधावाटप क्षेत्रात मुंबई शहर, मुंबई उपनगर व ठाणे शहरी भाग यांसाठी नियंत्रक, शिधावाटप व संचालक, नागरी पुरवठा, मुंबई यांना राहिल.
- (iv) वाढीव २ महिन्यांच्या कालावधीनंतरही काही अपरिहार्य कारणास्तव पुढील कालावधीकरीता कंत्राट निश्चित करणे शक्य नसल्यास त्या कालावधीपर्यंत कंत्राटाचा कालावधी वाढविण्याबाबतचा निर्णय परिस्थितीनुरूप पुढील परि. ५(७) मध्ये नमुद केलेली विभागीय आयुक्तांच्या स्तरावरील समिती घेईल.

(३) जिल्हा/ क्षेत्र यासाठी एकच निविदा :--

जिल्ह्यातील व मुंबई-ठाणे शिधावाटप क्षेत्रातील मुंबई शहर, मुंबई उपनगर व नियंत्रक शिधावाटप व संचालक नागरी पुरवठा यांचे नियंत्रणाखालील ठाणे शहरी भाग यासाठी साखर पुरवठा कंत्राट निश्चितीकरीता संपूर्ण जिल्ह्यासाठी व मुंबई-ठाणे शिधावाटप क्षेत्रातील मुंबई शहर, मुंबई उपनगर व नियंत्रक शिधावाटप व संचालक नागरी पुरवठा, मुंबई यांचे नियंत्रणाखालील ठाणे शहरी भाग यासाठी स्वतंत्रपणे एकच निविदा जिल्हाधिकारी / नियंत्रक शिधावाटप व संचालक नागरी पुरवठा, मुंबई यांचेकडून मागविण्यात यावी. या निवेदित मागविण्यात येणारा प्रति क्विंटल दर सर्व समावेशक (साखर खरेदी व गोदामापर्यंत पोहच करण्यासाठी येणारा सर्व खर्च अधिक अनुषंगिक कर समाविष्ट करून) असेल व तो संबंधित जिल्ह्यासाठी / मुंबई-ठाणे शिधावाटप क्षेत्रात मुंबई शहर, मुंबई उपनगर व नियंत्रक शिधावाटप व संचालक नागरी पुरवठा यांचे नियंत्रणाखालील ठाणे शहरी भाग यामधील प्रत्येकी एका भागासाठी एकच राहिल.

(४) निविदा प्रसिध्द करताना निविदेमध्ये नमूद करावयाच्या इतर आवश्यक अटी :-

- (i) सदर शासन निर्णयात नमूद केलेल्या बाबींबरोबरच खालील अटी निविदा प्रसिध्द करताना निविदामध्ये नमूद कराव्यात. तसेच सदर अटींचा समावेश निविदाकाराबरोबर करावयाच्या करारनाम्यातही करावा.
- (ii) सार्वजनिक वितरण व्यवस्थेतील साखरेचे नियतन महिनावार ठरविले असले तरी, सदर नियतनामध्ये काही महिन्यात १०% नियतन कमी जास्त होण्याची शक्यता आहे, त्याप्रमाणे साखर पुरवठादाराने पुरवठा करणे आवश्यक असेल.
- (iii) निविदा प्रसिध्द केल्यानंतर, कंत्राटदाराने निविदा सादर करण्यापुर्वी, जिल्हाधिकारी / नियंत्रक शिधावाटप व संचालक नागरी पुरवठा, मुंबई यांनी इच्छुक निविदाकारांबरोबर Pre-bid Conference घ्यावी आणि निविदे अंतर्गत अटी, शर्ती व करावयाच्या कामाची तपशीलवार माहिती निविदाकारास देऊन त्यांचे शंका समाधान करावे. निविदा प्रसिध्द करताना जाहिरनाम्यामध्ये Pre-bid Conference चा दिनांक नमूद करावा.
- (iv) निविदेमध्ये निविदाकाराने नमूद केलेले दर हे जिल्ह्यातील संबंधित गोदामापर्यंत पोहच दर असून यामध्ये साखरेचा दर वाहतूक अनुषंगिक खर्च व सर्व प्रकारचे कर / जकात / टोल यांचा अंतर्भाव असेल ही बाब प्रामुख्याने स्पष्ट करण्यात यावी.

(५) कंत्राट निश्चित करण्याचे अधिकार :-

- (i) साखर खरेदीचे कंत्राट खुल्या ई-निविदा पध्दतीद्वारे निश्चित करण्यासाठी मुंबई-ठाणे शिधावाटप क्षेत्रातील मुंबई शहर, मुंबई उपनगर व नियंत्रक शिधावाटप व संचालक नागरी पुरवठा यांचे नियंत्रणाखालील ठाणे शहरी भाग यासाठी नियंत्रक शिधावाटप व संचालक नागरी पुरवठा, मुंबई व उर्वरित जिल्ह्यामध्ये जिल्हाधिकारी हे सक्षम प्राधिकारी असतील, त्यानुसार.
- (ii) न्यूनतम निविदाकाराने दिलेले दर हे वाजवी असल्याची खात्री करून नियंत्रक शिधावाटप व संचालक नागरी पुरवठा, मुंबई / जिल्हाधिकारी यांनी मंजूर करून करारनामा करावा.
- (iii) न्यूनतम निविदाकाराने दिलेले दर हे अवाजवी वाटत असल्यास नियंत्रक शिधावाटप व संचालक नागरी पुरवठा मुंबई / जिल्हाधिकारी यांनी अशा न्यूनतम निविदाकाराबरोबर केंद्रीय दक्षता आयोगाच्या मार्गदर्शक सूचनेप्रमाणे वाटाघाटी करून वाजवी दर मंजूर करावेत व करारनामा करावा.
- (iv) परंतु जर न्यूनतम निविदाकाराने दिलेले दर हे नियंत्रक शिधावाटप व संचालक नागरी पुरवठा, मुंबई / जिल्हाधिकारी यांनी केलेल्या वाटाघाटीनंतर सुध्दा जास्त वाटत असतील तर पुन्हा फेर निविदा काढाव्यात.
- (v) दुसऱ्यांदा निविदा प्राप्त झाल्यानंतर उपरोक्त (i) व (ii) मध्ये नमूद केलेली कार्यपध्दती अवलंबून करारनामा करावा.

- (vi) दुसऱ्यांदा निविदा प्रक्रिया राबवून देखील अवाजवी दर प्राप्त झाल्यास याबाबतचा अंतिम निर्णय विभागीय आयुक्त यांचेस्तरावरील समितीस असेल. सदर समितीची रचना खालील प्रमाणे :-

विभागीय आयुक्त: अध्यक्ष

जिल्हाधिकारी / नियंत्रक शिधावाटप : सदस्य

व संचालक नागरी पुरवठा, मुंबई

उप आयुक्त (पुरवठा): सदस्य

सहायक संचालक (लेखा): सदस्य

जिल्हा पुरवठा अधिकारी /:सदस्य सचिव

उप नियंत्रक (अंमलबजावणी)

(६) निविदाकाराने भरावयाचे दर :-

- (i) निविदाकाराने भरावयाचा दर हा रुपये प्रति क्विंटल (वाहतूक व सर्व प्रकारच्या करासह) असा राहिल.
- (ii) निविदेत भरलेला दर हा जिल्ह्यातील संबंधित गोदामापर्यंत पोहच दर असेल.
- (iii) एका जिल्ह्यातील सर्व गोदामासाठी वेगवेगळे दर न देता एकच दर असेल. स्थानिक संस्था कर / निविदाकारास कंत्राट कालावधीत जकात (LBT) पथकर वा अन्य / कोणत्याही करांची तसेच इतर अनुषंगिक खर्चाची प्रतिपूर्ती अनुज्ञेय राहणार नाही.
- (iv) साखरेचा पुरवठा व वाहतूक निविदाकारास स्वतः करावयाची असून या वाहनावर फलकाद्वारे “शासकीय साखर वाहतूक” अशी स्पष्ट उदघोषणा करणे निविदाकारास बंधनकारक राहिल.

(७) सर्वसाधारण अटी :-

साखरेच्या पुरवठ्यासाठी मंजूर केलेल्या दरानुसार साखर जिल्ह्यातील संबंधित गोदामापर्यंत पोहच करण्यासाठी पुरवठादाराशी करावयाच्या करारनाम्यात वरील अटीबरोबर खालील अटींचा समावेश करावा .

१. साखर पुरवठा करारनाम्याचा कालावधी सहा महिन्यांचा राहील.
२. संबंधित पुरवठादाराने विहित मुदतीत मागणीप्रमाणे व वेळेवर साखर पुरवठा करावा.
३. कोणत्याही कारणाने, अगदी संबंधित साखर पुरवठादार साखर पुरवठा करण्यास असर्थ ठरल्यास, संबंधित जिल्हाधिकारी / नियंत्रक शिधावाटप व संचालक नागरी पुरवठा, मुंबई हे खुल्या बाजारातून साखर खरेदी करतील व त्यासाठी येणारा सर्व खर्च पुरवठादाराकडून वसूल करतील.

४. अत्यावश्यक परिस्थितीत जर कंत्राटाचा कालावधी संपल्यानंतरही पुढील कालावधीत साखरेचा पुरवठा होणे आवश्यक असेल, तर शासन निर्णयातील परि. क्र. २ मधील (iii) व (iv) मधील कार्यपद्धती राबवावी.

(८) साखर पुरवठादाराची आर्थिक कुवत (Financial Capacity) :-

सार्वजनिक वितरण व्यवस्थेतर्गत साखर पुरवठा करण्यासाठी व तो नियमितपणे सुरळीत चालू राहण्यासाठी निविदाकाराची आर्थिक कुवत बळकट असणे आवश्यक आहे, ते तपासण्यासाठी निविदाकाराचा मागिल ३ वर्षांचा व्यवहार (Turn over) किमान त्या जिल्ह्यातील सार्वजनिक वितरण व्यवस्थेसाठीच्या एकूण ३ वर्षांच्या साखर खरेदीच्या सरासरी खर्चाइतका असला पाहिजे. तशा आशयाचे चार्टर्ड अकाऊंटंट चे प्रमाणपत्र घेण्यात यावे.

(९) बँक गॅरंटी (Bank Guarantee) :-

- (१) निविदेसोबत बँक गॅरंटी घेण्यात येवू नये, मात्र ज्या न्यूनतम निविदाकाराची निविदा मंजूर केली आहे, त्या न्यूनतम निविदाकाराकडून करारनामा करण्यापूर्वी,
- (२) संबंधित जिल्ह्यात सार्वजनिक वितरण व्यवस्थेतर्गत तीन महिन्यांच्या नियत साखरेसाठीच्या खरेदी किंमती एवढ्या रकमेची एक वर्षाच्या कालावधीसाठीची मूळ बँक गॅरंटी घेण्यात यावी.
- (३) बँक गॅरंटी ही राष्ट्रीयकृत / शेड्युल्ड बँकेची घेण्यात यावी आणि आवश्यकतेनुसार वेळोवेळी बँक गॅरंटीची मुदत वाढवून देणे पुरवठा दारास बंधनकारक राहिल.
- (४) यातील अन्य अटी व शर्ती मुंबई वितीय नियम १९५९ मधील नियम ५१ मध्ये नमूद केल्याप्रमाणे रहातील.

(१०) महसूल ऐपत प्रमाणपत्र :-

- (i) निविदेसोबत पतदारी प्रमाणपत्र घेण्यात येवू नये, ज्या न्यूनतम निविदाकारांची निविदा मंजूर केली आहे, त्या निविदाकाराकडून करारनामा करण्यापूर्वी मुळ पतदारी प्रमाणपत्र घेण्यात यावे. पतदारी प्रमाणपत्र साखर पुरवठ्याच्या कंत्राटाच्या पूर्ण कालावधीसाठी आवश्यक असल्याने त्याची वेळोवेळी मुदत वाढवून घेण्याची जबाबदारी संबंधित पुरवठा कंत्राटदाराची व जिल्हाधिकारी / नियंत्रक शिधावाटप व संचालक नागरी पुरवठा, मुंबई यांची राहिल. ज्या न्यूनतम निविदाकाराची निविदा मंजूर केली आहे, त्या निविदाकारास पतदारी प्रमाणपत्रात नमूद केलेली स्थावर मालमत्ता कंत्राट कालावधीपर्यंत आवश्यकतेनुसारच्या (वाढीव कालावधीसह) संबंधित जिल्हाधिकारी / नियंत्रक शिधावाटप व संचालक नागरी पुरवठा, मुंबई यांच्या परवानगीशिवाय विकता येणार नाही, अशा आशयाचे शपथपत्र करारनामा करतेवेळी घेण्यात यावे.
- (ii) पतदारी प्रमाणपत्र भागीदाराच्या नावाने किंवा सहकारी संस्थेच्या संचालकांच्या / सभासदांच्या नावाने किंवा दुसऱ्या व्यक्तीच्या नावाने असल्यास पतदारी प्रमाणपत्र धारकाला रुपये १००/- च्या स्टॅम्प पेपरवर सर्व दायित्व संयुक्तपणे व पृथक्पणे जबाबदार असल्याचे

संमतीपत्र लिहून द्यावे लागेल. याबाबत करारनामा करतेवेळी जिल्हाधिकारी / नियंत्रक शिधावाटप व संचालक नागरी पुरवठा, मुंबई यांनी याची खातरजमा करून घ्यावी.

(iii) संबंधित निविदाकाराने मूळ पतदारी प्रमाणपत्र न दिल्यास त्यांच्याकडून एक वर्ष कालावधीची राष्ट्रीयकृत / शेड्युल्ड बँकेची अतिरिक्त बँक गॅरंटी घेण्यात यावी.

(iv) महसूल ऐपत प्रमाणपत्र / अतिरिक्त बँक गॅरंटी संबंधित जिल्ह्यातील साखर पुरवठ्याच्या एक वर्षातील सरासरी साखर खरेदीच्या (जी वाहतूक व अनुषंगिक खर्च, करासह असेल) २०% एवढी घेण्यात यावी.

सार्वजनिक वितरण व्यवस्थेअंतर्गत वितरीत होणाऱ्या नियंत्रित साखरेच्या सरासरी सहा महिन्यांच्या वितरणासाठी खर्चाची परिगणना करून सदर सरासरी वार्षिक खर्चाच्या २०% एवढी रक्कम निश्चित करण्यात यावी व त्यानुसार निविदेमध्ये सदर महसूल ऐपत प्रमाणपत्राची रक्कम नमूद करावी.

(११) इसान्याची रक्कम:-

- (i) निविदेसोबत त्या जिल्ह्यातील एकूण वर्षाच्या साखर खरेदीच्या (सदर दर वाहतूकीच्या व अनुषंगीक करासह असेल त्या) खर्चाच्या १०% इतकी इसारा रक्कम घेण्यात यावी.
- (ii) इसान्याची रक्कम राष्ट्रीयकृत / शेड्युल्ड बँकेच्या दर्शनी हुंडीद्वारे (Demand Draft) निविदेसोबत घेण्यात यावी .
- (iii) ज्यांनी इसारा रक्कम भरलेली असेल, त्यांनीच निविदा भरणे बंधनकारक आहे, निविदा न भरल्यास त्यांची इसान्याची संपूर्ण रक्कम जप्त करण्यात यावी.
- (iv) विनिर्दिष्टीत केलेल्या इसारा रकमेपेक्षा कमी रक्कम भरणाऱ्या वा न भरणाऱ्या निविदाकाराची निविदा अपात्र ठरवून रक्कम भरलेली असल्यास, संपूर्ण रक्कम जप्त करण्यात यावी.
- (v) जिल्हाधिकारी / नियंत्रक शिधावाटप व संचालक नागरी पुरवठा, मुंबई यांनी इसान्याची रक्कम कोणाच्या नावे भरणे करावयाची याचा स्पष्ट उल्लेख निविदा सुचनेत करावा.
- (vi) निविदा उघडल्यानंतर प्रथम न्यूनतम निविदाकार व द्वितीय न्यूनतम निविदाकाराव्यतिरिक्त उर्वरित सर्व पात्र/ अपात्र निविदाकारांची इसारा रक्कम सात दिवसात परत करण्यात यावी. प्रथम न्यूनतम निविदाकाराशी करारनामा झाल्यानंतर द्वितीय निविदाकाराची इसारा रक्कम सात दिवसात परत करण्यात यावी.
- (vii) इसान्याच्या रकमेवर कुठल्याही प्रकारे व्याज देय राहणार नाही, याची स्पष्ट सूचना देण्यात यावी.

(१२) प्रतिभूती ठेवीची रक्कम (Security Deposit) :-

- (i) ज्या निविदाकाराची निविदा मंजूर केली आहे, त्या निविदाकारास पुढील एक वर्षात सार्वजनिक वितरण व्यवस्थेअंतर्गत त्या जिल्ह्यातील एकूण सरासरी साखर खरेदी खर्चाच्या १०% एवढी रक्कम प्रतिभूती ठेवी म्हणून जमा करावी लागेल. त्यापैकी ५०%

रक्कम करारनामा करण्यापूर्वी जमा करावी लागेल व उर्वरित ५०% रक्कम प्रत्येक महिन्याच्या देयकातून १०% प्रमाणे (५ हप्त्यात) कपात करून देण्याची मुभा राहिल. कंत्राटदाराच्या इच्छेनुसार इसाऱ्याची संपूर्ण रक्कम प्रतिभूती ठेवीमध्ये परिवर्तीत करण्यास मुभा असेल.

- (ii) प्रतिभूती ठेवीच्या रकमेवर कुठल्याही प्रकारे व्याज देय राहणार नाही, याची स्पष्ट सूचना देण्यात यावी.

(१३) ई-निविदा पध्दती :-

- (i) निविदा पध्दत अवलंबिताना उद्योग, ऊर्जा व कामगार विभागाच्या क्रमांक भाखंस-१०९४/(२६७९)/उद्योग-६, दिनांक ३०/३/१९९४ व सामान्य प्रशासन विभागाच्या क्रमांक मातंसं/नस्ती २०१०/प्र.क्र.३४/३९, दिनांक ६ ऑगस्ट, २०१० व (२) शासन निर्णय क्रमांक मातंसं/नस्ती २०१२/प्र.क्र.२७३/३९, दिनांक १९ जानेवारी, २०१३ च्या शासन निर्णयानुसार व त्यामध्ये वेळोवेळी केलेल्या सुधारणानुसार, द्वि लिफाफा पध्दतीचा अवलंब करण्यात यावा. संबंधित शासन निर्णयांतील तरतूदींचे व खालील बाबींचे काटेकोरपणे पालन करण्यात यावे.
- (ii) द्वि लिफाफयांपैकी लिफाफा “अ” तांत्रिक व लिफाफा “ब” साखर पुरवठा (व्यापारी दराचा) राहिल. तांत्रिक लिफाफा “अ” हा मागविण्यात आलेली सर्व कागदपत्रे, निविदेमधील सर्व अटी व शर्तींची पूर्तता करणारा लिफाफा राहिल तर, लिफाफा “ब” हा साखर पुरवठा दराचा (व्यापारी दराचा) (ज्यात वाहतूक व अनुषंगिक कराचा समावेश असेल) राहिल.
- (iii) लिफाफा “ब” मध्ये निविदाकाराने भरावयाचा दर हा रुपये प्रति क्विंटल असा भरावा. कोणतेही अटीयुक्त दर स्वीकारण्यात येणार नाहीत.
- (iv) निविदा प्रक्रियेदरम्यान तांत्रिक लिफाफा उघडल्यानंतर निविदाकारांचे “अ” तांत्रिक लिफाफा संदर्भात कोणतेही आक्षेप नसल्यास सर्व पात्र निविदाकाराकडून आक्षेप नसल्याबाबत तसे लेखी घ्यावे.
- (v) लिफाफा “ब” उघडल्यानंतर तांत्रिक लिफाफा “अ” संदर्भात कोणतेही आक्षेप मान्य करण्यात येवू नये.
- (vi) प्राप्त लेखी आक्षेपांची या शासन निर्णयातील तरतूदीनुसार छाननी करून पुढील योग्य कार्यवाही करण्यात यावी, जेणेकरून निविदा प्रक्रिया पूर्ण करण्यात कोणताही कालापव्यय होणार नाही.
- (vii) निविदा अथवा निविदेमध्ये कोणतीही अट अथवा पर्याय निविदाकारास देता येणार नाही. अशा अटीयुक्त निविदा अपात्र ठरविण्यात याव्यात.
- (viii) तांत्रिक लिफाफा “अ” उघडल्यानंतर ३ पेक्षा कमी ग्राह्य निविदा प्राप्त झाल्यास, साखर खरेदीदाराचा लिफाफा “ब” उघडण्यात येवू नये व निविदेच्या अल्प प्रतिसादामुळे निविदा

सादर करण्यास पुन्हा १५ दिवसांची पहिली मुदतवाढ देण्यात यावी. यावेळीही ३ पेक्षा कमी ग्राह्य निविदा प्राप्त झाल्यास, निविदा सादर करण्यास पुन्हा १५ दिवसांची दुसरी मुदतवाढ देण्यात यावी. या मुदतवाढीनंतरही ३ पेक्षा ग्राह्य निविदा प्राप्त झाल्यास, निविदा उघडणाऱ्या अधिकाऱ्याने म्हणजे जिल्हाधिकाऱ्यांनी / नियंत्रक शिधावाटप व संचालक नागरी पुरवठा, मुंबई यांनी त्यांच्या वरिष्ठ अधिकाऱ्यासमोर (विभागीय आयुक्त) साखर पुरवठ्याचा लिफाफा “ब” उघडावा व त्यावर वरिष्ठ अधिकाऱ्याची स्वाक्षरी करून स्वतंत्रपणे निर्णय घ्यावा.

- (ix) तांत्रिक लिफाफा “अ” मध्ये पात्र ठरलेल्या निविदाकारास, पहिल्या व दुसऱ्या मुदतवाढीनुसार निविदा सादर करण्याच्या दिनांकास व वेळी साखर खरेदीदाराचा लिफाफा “ब” सादर करता येईल. अशा निविदाकाराचे दराचे सर्व “ब” लिफाफे उघडण्यात यावे व त्यामधील सर्वात न्यूनतम दर विचारात घेण्यात यावे.
- (x) जीवनावश्यक वस्तू अधिनियम, १९५५ खाली ज्यांच्या विरुद्ध गुन्हा दाखल होऊन दंड अथवा शिक्षा झाली असल्यास अशा व्यक्तींना तसेच, भागीदारी संस्था / सहकारी संस्थांना शिक्षेच्या कालावधीत साखर पुरवठा निविदेत भाग घेता येणार नाही. जीवनावश्यक वस्तू अधिनियम, १९५५ खाली गुन्हा दाखल होऊन दंड अथवा शिक्षा झाली असल्यास / नसल्यास त्या संबंधित शपथपत्र निविदेसोबत घेण्यात यावे.
- (xi) निविदा फॉर्मची किंमत ही ऊद्योग, उर्जा व कामगार विभागाच्या शासन निर्णय क्रमांक भांखस २००२/(२९९७)/ऊद्योग-६, दिनांक २८ मार्च, २००३ नुसार त्या त्या जिल्ह्यात साखरेची खरेदी करण्याकरीता येणाऱ्या संभाव्य खर्चाच्या आधारे निश्चित करण्यात यावी.
- (xii) उद्योग, उर्जा व कामगार विभाग, शासन निर्णय क्रमांक भांखस-१०९४/(२६७९)/ ऊद्योग-६, दिनांक २ जानेवारी, १९९२ नुसार तांत्रिक लिफाफा “अ” मध्ये सादर करावयाच्या कागदपत्रांची यादी **परिशिष्ट - अ** मध्ये दिलेली आहे.

(१४) निविदेतील दराची विधीग्राह्यता :-

निविदा उघडल्यानंतर दराबाबतचा किंवा कोणत्याही इतर अटीमध्ये कोणताही बदल स्विकारण्यात येऊ नये. सर्व निविदाकारांची दरपत्रके निविदा उघडण्याच्या तारखेपासून १२० दिवस विधी ग्राह्य राहतील. मात्र या कालावधीमधून निविदा प्रक्रियेबाबत न्यायालयीन प्रकरण उद्भवल्यास त्यासाठी लागणारा कालावधी वगळण्यात येईल.

(१५) निविदाकाराने करारनामा न केल्यास :-

- (i) मंजूर निविदाकारास निविदा मंजूरीनंतर ७ दिवसांचे आंत सर्व कागदपत्रांची पूर्तता करून रुपये १००/- च्या स्टॅम्प पेपरवर विहित नमुन्यात करारनामा करणे बंधनकारक आहे.
- (ii) काही तांत्रिक कारणास्तव प्रथम न्यूनतम निविदाकार विहित मुदतीत करारनामा करण्यास असमर्थ ठरल्यास व विहित मुदतीनंतर एक आठवड्याच्या आंत सर्व

कागदपत्रांची पुर्तता करुन न्यूनतम निविदाकार करारनामा करण्यास तयार असल्यास अशा निविदाकाराशी करारनामा करण्यात यावा. मंजूर निविदाकाराने विहित मुदतीत करारनामा करण्यास नकार दिल्यास किंवा करारनामा करण्यास टाळाटाळ केल्यास अशा निविदाकाराची संपूर्ण इसारा रक्कम जप्त करुन लगतच्या न्यूनतम निविदाकाराची निविदा प्रथम न्यूनतम निविदाकाराच्या दरातच मंजूर करण्यात यावी.

- (iii) प्रथम न्यूनतम निविदाकार करारनामा करण्यास असमर्थ ठरल्यास लगतच्या न्यूनतम निविदाकाराची निविदा प्रथम न्यूनतम निविदाकाराच्या दरातच मंजूर करण्यात येईल. लगतच्या न्यूनतम निविदाकाराशी वाटाघाटी करण्यात याव्यात व परिच्छेद ५(v) मधील नमूद विभागीय आयुक्त स्तरावरील समितीच्या पूर्वसंमतीने अशा लगतच्या न्यूनतम निविदाकाराशी प्रथम न्यूनतम निविदाकाराच्या दरातच करारनामा करण्यात यावा. लगतचा न्यूनतम निविदाधारकही करारनामा करण्यास तयार नसल्यास, निविदाप्रक्रिया रद्द करुन फेरनिविदा बोलाविण्यात येतील. अशा फेरनिविदा प्रक्रियेत पहिल्या निविदेत करारनामा करण्यास नकार देणा-या प्रथम न्यूनतम निविदाकारास प्रतिबंधित करावे.
- (iv) निविदा सादर केल्यानंतर निविदाकार हा निविदेच्या तसेच करारनाम्यातील तरतूदींना बांधील राहिल. न्यूनतम दर असलेल्या निविदाकाराने करारनामा करण्यास नकार दिल्यास अथवा टाळाटाळ केल्यामुळे अथवा आदेश देवूनही काम न केल्यामुळे, फेर निविदा मागवून मंजूर केल्यामुळे, शासनाने खर्च करावयाची अतिरिक्त रक्कम, स्टेट बँक ऑफ इंडियाच्या **"पी. एल. आर. (Prime Lending Rate) अधिक दोन टक्के"** व्याजासह करारनामा न केलेल्या निविदाकाराकडून वसूल करावी. सदर वसुली जमीन महसुलीच्या थकबाकीची वसुली म्हणून करण्यात यावी.
- (v) यासाठी निविदाकाराकडून, निविदेसोबत रुपये १००/- च्या स्टॅम्प पेपरवर त्यांच्याकडील स्थावर संपत्ती / मालमत्तेचा तपशिल व सदर मालमत्ता निविदाप्रक्रिया पूर्ण होईपर्यंत विकण्यात येणार नाही, अशा आशयाचे शपथपत्र घेण्यात यावे.

(१६) करारनाम्यास मंजूरी :-

- (i) निविदाकारासोबत जिल्हाधिकारी / नियंत्रक, शिधावाटप व संचालक नागरी पुरवठा, मुंबई यांनी करारनामा करावा.
- (ii) या शासन निर्णयानुसार जाहिर निविदा प्रक्रिया राबवून निविदा मंजूर करण्यात आलेल्या निविदाकारासोबत करण्यात येणाऱ्या करारनाम्यास या शासन निर्णयातील सर्व तरतूदी लागू राहतील तसे करारनाम्यात नमूद करण्यात यावे.
- (iii) करारनाम्यावर जिल्हाधिकारी / नियंत्रक शिधावाटप व संचालक नागरी पुरवठा, मुंबई, जिल्हा पुरवठा अधिकारी व साखर पुरवठादार यांनी स्वाक्षरी करणे आवश्यक राहिल.

(iv) करारनाम्याच्या प्रत्येक पानावर व दुरुस्तीच्या ठिकाणी साखर पुरवठादार आणि जिल्हाधिकारी / नियंत्रक शिधावाटप व संचालक नागरी पुरवठा, मुंबई यांनी स्वाक्षरी करणे आवश्यक राहिल.

(१७) मा.सर्वोच्च न्यायालयाच्या निर्णयाप्रमाणे वाहन भार क्षमतेपेक्षा जास्त मालाची वाहतूक (OVER LOADING) न होण्याबाबत करावयाची उपाययोजना :-

- (i) मा.सर्वोच्च न्यायालयात दाखल याचिका क्रमांक १३६/२००३ वरील दिनांक ९.११.२००५ रोजीच्या निर्णयाप्रमाणे वाहनभार क्षमतेपेक्षा जास्त मालाची वाहतूक न करण्याबाबतच्या स्वयंस्पष्ट सूचना अन्न नागरी पुरवठा व ग्राहक संरक्षण विभाग शासन परिपत्रक क्रमांक - कंत्राट १००८/२५८/प्र.क्र. ९८२/नापु. १६ अ दिनांक १७ जून, २००८ अन्वये देण्यात आल्या आहेत.
- (ii) मा.सर्वोच्च न्यायालयाच्या सूचनांची काटेकोरपणे अंमलबजावणी करण्याची जबाबदारी यथास्थित जिल्हाधिकारी /नियंत्रक शिधावाटप व संचालक नागरी पुरवठा, मुंबई यांची राहिल. सदर सूचनांचे उल्लंघन झाल्यास संबंधित पुरवठादाराचे कंत्राट रद्द करण्याची कारवाई जिल्हाधिकारी/ नियंत्रक, शिधावाटप व संचालक नागरी पुरवठा, मुंबई यांनी करावी.
- (iii) वाहनभार क्षमतेपेक्षा जास्त मालाची वाहतूक करणार नाही, अशा आशयाचे शपथपत्र निविदेसोबत निविदाधारकाकडून घेण्यात यावे.

(१८) साखरेच्या वाहतूकीच्या वाहनातील इंधनामध्ये केरोसिनचा वापर करण्यास प्रतिबंध:-

कंत्राट कालावधीमध्ये साखर पुरवठादाराने त्याच्या मालकीच्या/ नियंत्रणाखालील/अतिरिक्त पुरवण्यात आलेल्या वाहनात इंधन म्हणून/इंधनामध्ये केरोसिनचा वापर करण्यात येवू नये. अशाप्रकारे केरोसिनचा गैरवापर केल्याचे आढळून आल्यास साखर पुरवठादार व त्याबरोबरच वाहनांना केरोसिन पुरवणा-या व्यक्ती/वितरकावर जीवनावश्यक वस्तु अधिनियम, १९५५ अंतर्गत गुन्हा नोंदवून पुढील कार्यवाही करण्यात यावी. अशा प्रकरणी दोषी आढळणा-या साखर पुरवठ्याचे कंत्राट रद्द करण्याची कारवाई जिल्हाधिकारी /नियंत्रक शिधावाटप व संचालक नागरी पुरवठा, मुंबई हे करतील. निविदेसोबत साखर पुरवठा कालावधीदरम्यान केरोसिनचा गैरवापर करणार नाही अशा आशयाचे शपथपत्र निविदाधारकाकडून घेण्यात यावे.

(१९) आयकर कपात:-

भारत सरकारच्या वित्त मंत्रालयाच्या दिनांक ८.१०.९३ च्या परिपत्रकातील परिच्छेद ५.३ नुसार सर्व प्रकारच्या कंत्राटांना आयकर अधिनियम, १९६१ च्या कलम १९४ (सी) ची तरतूद लागू आहे. त्यानुसार वित्तीय सल्लागार व उप सचिव यांच्याकडील परिपत्रक क्र.का.१/३९८/७९२२, दिनांक ९ डिसेंबर, १९९६ अन्वये व त्यामध्ये वेळोवेळी झालेल्या सुधारणा व प्रचलित नियमानुसार आयकर कपात करण्याची कार्यवाही करण्यात यावी.

केंद्र शासनाने दिनांक १ जानेवारी, २००३ पासून वाणिज्यक कंत्राट घेण्यासाठी निविदा भरतेवेळी कोणत्याही व्यक्तीला आयकर निपटारा प्रमाणपत्र सोबत देण्याची आवश्यकता नाही, अशा सूचना सर्व मुख्य आयकर आयुक्तांना दिलेल्या असल्याने, निविदेसोबत आयकराच्या पूर्ततेचे प्रमाणपत्र सादर करणे आवश्यक नाही.

(२०) पुरवठादाराने साखर पुरवठा न केल्यास करावयाची दंडात्मक कारवाई :-

जिल्हाधिकारी व नियंत्रक शिधावाटप व संचालक नागरी पुरवठा, मुंबई यांनी दरमहाचे साखर पुरवठ्याचे नियतन आदेश विहित मुदतीत व लवकरात लवकर काढावेत, जेणेकरून कंत्राटदारास साखरेचा पुरवठा करण्यासाठी पुरेसा कालावधी मिळेल. तसेच जिल्हाधिकारी व नियंत्रक शिधावाटप व संचालक नागरी पुरवठा, मुंबई यांनी आदेशीत केल्यास शासनाच्या इतर योजने अंतर्गतसुद्धा साखरेचा वाढीव पुरवठा करावा लागेल. जिल्हा पुरवठा कार्यालयाने/ नियंत्रक शिधावाटप व संचालक नागरी पुरवठा, मुंबई कार्यालयाने आदेशीत केल्याप्रमाणे कंत्राटदारास मासिक साखर नियतनाचा पुरवठा विहित मुदतीत पूर्ण करणे बंधनकारक आहे. कंत्राटदाराकडून आदेशित केल्यानुसार नियमितपणे साखर पुरवठा न केल्यास, कंत्राटदाराचे कंत्राट रद्द करण्याची कारवाई जिल्हाधिकारी /नियंत्रक शिधावाटप व संचालक नागरी पुरवठा, मुंबई यांनी करावी. तसेच साखर पुरवठा विहित मुदतीत न झाल्यास पुरवठादारास, विहित मुदतीच्या २५% एवढ्या विलंबासाठी साखर खरेदीच्या एकूण रकमेच्या अडीच टक्के (२.५%), ५०% एवढ्या विलंबासाठी साखर खरेदीच्या एकूण रकमेच्या पाच टक्के (५%) तथापि एकूण कमाल मर्यादा दहा टक्के (१०%) पर्यंत दंड आकारण्यात यावा. त्यापुढे कंत्राट रद्द करण्याची वरील प्रमाणे कार्यवाही करावी.

(२१) कंत्राटदाराची जबाबदारी :-

- (i) संपूर्ण निविदा अथवा निविदेचा काही भाग कोणतेही कारण न देता स्विकृत अथवा अस्विकृत करण्याचा अधिकार जिल्हाधिकारी / नियंत्रक शिधावाटप व संचालक, नागरी पुरवठा, मुंबई यांचेकडे राहिल.
- (ii) कंत्राटदारास उपकंत्राटदाराची नियुक्ती करता येणार नाही. आवश्यकता भासल्यास कंत्राटदारास पर्यायी व्यवस्था उपलब्ध करून द्यावी लागेल.

(२२) करारनाम्यातील तरतूदीसंदर्भात वाद विवाद व अपिल :-

करारनाम्याच्या कालावधीत किंवा तदनंतर करारनाम्यातील तरतूदीसंदर्भात तसेच दंड, वसूली इ. संदर्भात जिल्हाधिकारी यांनी दिलेल्या निर्णयाविरुद्ध, निर्णय दिल्याच्या दिनांकापासून ३० दिवसात कंत्राटदार संबंधित विभागीय आयुक्त यांचेकडे दाद मागू शकेल. विभागीय आयुक्त यांच्या निर्णयाने समाधान न झाल्यास, आदेश पारीत झालेल्या दिनांकापासून ३० दिवसात विभागीय आयुक्त यांच्या निर्णयाविरुद्ध कंत्राटदार सचिव, अन्न, नागरी पुरवठा व ग्राहक संरक्षण विभाग यांचेकडे अपिल करू शकेल. मुंबई- ठाणे शिधावाटप क्षेत्रासाठी नियंत्रक शिधावाटप व संचालक नागरी पुरवठा, मुंबई यांच्या निर्णयाविरुद्ध कंत्राटदार विभागीय आयुक्त, कोकण यांच्याकडे अपिल करू शकेल व त्यांच्या

निर्णयाने समाधान न झाल्यास आदेश पारित झालेल्या दिनांकापासून ३० दिवसांत, विभागीय आयुक्त यांच्या निर्णयाविरुद्ध कंत्राटदार सचिव, अन्न, नागरी पुरवठा व ग्राहक संरक्षण विभाग यांचेकडे अपिल करू शकेल. अपिलीय प्राधिकार्यांनी दिलेला निर्णय अंतीम राहील आणि तो दोन्ही पक्षांना बंधनकारक राहील. कंत्राटदार करारनामा संपल्यानंतर जास्तीत जास्त तीन महिन्यात करारनाम्यातील तरतूदीसंदर्भात दाद मागू शकेल.

(२३) साखर पुरवठ्याबाबत करारनामा झाल्यानंतर, नियुक्त कंत्राटदाराचे नाव, मंजूर केलेले दर, करारनाम्याची प्रत इत्यादि अनुषंगिक बाबींची माहिती करारनाम्याच्या प्रतीसह, १५ दिवसात शासनास सादर करण्यात यावी.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक सांकेतांक २०१३११०२१५२१४४४२०६ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

दीपक कपूर
सचिव,

प्रत,

१. मा.मुख्यमंत्री यांचे प्रधान सचिव
२. मा. मंत्री, अन्न, नागरी पुरवठा व ग्राहक संरक्षण यांचे खाजगी सचिव
३. मा. राज्य मंत्री, अन्न, नागरी पुरवठा व ग्राहक संरक्षण यांचे खाजगी सचिव
४. मा. मुख्य सचिव यांचे उप सचिव
५. प्रधान सचिव, वित्त विभाग, मंत्रालय, मुंबई.
६. सर्व प्रशासकीय विभाग प्रमुख, मंत्रालय, मुंबई
७. सर्व विभागीय आयुक्त
८. सर्व जिल्हाधिकारी
९. नियंत्रक शिधावाटप व संचालक, नागरी पुरवठा, मुंबई
१०. सर्व उप आयुक्त (पुरवठा)
११. सर्व जिल्हा पुरवठा अधिकारी
१२. वित्तीय सल्लागार व उप सचिव, अन्न, नागरी पुरवठा व ग्राहक संरक्षण

विभाग, मुंबई

१३. महालेखापाल (लेखा परीक्षा), महाराष्ट्र-१, मुंबई
१४. महालेखापाल (लेखा व अनुज्ञेयता), महाराष्ट्र-१, मुंबई
१५. महालेखापाल (लेखा परीक्षा), महाराष्ट्र-२, नागपूर
१६. महालेखापाल (लेखा व अनुज्ञेयता), महाराष्ट्र-२, नागपूर
१७. निवासी लेखा परीक्षा अधिकारी, नागरी पुरवठा, लेखा परीक्षा मंडळ
१८. द्वारा - वित्तीय सल्लागार व उप सचिव, अन्न, नागरी पुरवठा व ग्राहक संरक्षण विभाग, मुंबई
१९. वित्त विभाग, व्यय-४, मंत्रालय, मुंबई
२०. उदयोग, उर्जा व कामगार विभाग, उदयोग-४, मंत्रालय, मुंबई.
२१. सार्वजनिक बांधकाम विभाग, मंत्रालय, मुंबई ३२
२२. सचिव, अन्न, नागरी पुरवठा व ग्राहक संरक्षण विभाग यांचे स्वीय सहायक
२३. सर्व उप सचिव/ अवर सचिव/ कार्यासन अधिकारी, अन्न, नागरी पुरवठा व ग्राहक संरक्षण विभाग मुंबई
२४. निवड नस्ती (कार्यासन ना.पु.१९)

(अन्न, नागरी पुरवठा व ग्राहक संरक्षण विभाग, शासन निर्णय क्रमांक : साखर-२०१३/प्र.क्र.१३१/(ii)/ना.पु.१९, दिनांक २ नोव्हेंबर, -२०१३ सोबतचे सहपत्र)

परिशिष्ट - अ

लिफाफा "अ" मध्ये (तांत्रिक लिफाफा) सादर करावयाच्या कागदपत्रांची सूची

अ.क्र.	कागदपत्रांची सूची
१	भागीदारी फर्म / सहकारी संस्थाचा/ व्यक्तिगत वाहतुकदार नोंदणी दाखला, नियमावली व भागीदारी पत्रक
२	जिवनावश्यक वस्तु अधिनियम १९५५ खाली गुन्हा दाखल होऊन दंड अथवा शिक्षा झाली असल्यास / नसल्यास त्यासंबंधीचे शपथपत्र
३	अनुभव प्रमाणपत्र
४	भागीदार / संचालक / सभासद / व्यक्तिगत पुरवठादार साखर पुरवठ्यासाठी संपूर्ण कंत्राट कालावधीकरीता साखर उपलब्ध करून देतील, अशा आशयाचे शपथपत्र
५	मालकीच्या व नियंत्रणखालील ट्रकचे आर. सी. बुक व फिटनेस प्रमाणपत्राची (संबंधित सक्षम अधिकाऱ्याने दिलेल्या) साक्षांकित
६	निश्चित केलेल्या संख्ये इतके मालकीची वाहने तसेच नियंत्रणाखालील वाहने असल्याबाबतचे शपथपत्र
७	कंत्राट कालावधी दरम्यान वाहनभार क्षमतेपेक्षा जास्त मालाची वाहतूक करणार नाही, अशा आशयाचे शपथपत्र
८	कंत्राट कालावधी दरम्यान वाहनात इंधन म्हणून/इंधनामध्ये केरोसीनचा गैरवापर करणार नाही, अशा आशयाचे शपथपत्र